

# IL-POEZIJA U AHNA

*Ta' KARMENU VASSALLO*

**I**L-BNIEDEM ma jghixx bil-hobż biss. Qalu u stqarru Gesù nnifsu dan. U ahna nemmnuh, ghax hekk hu tassew. X'jiehdu dawk li, b'sogru kbir ta' hajjithom u b'hafna tfixkil u tigrub ta' tbatija, jixxabtulek ma' l-oghla muntanji halli jwabhlu fuq il-qcaçet tagħhom il-bandiera ta' pajjizhom u jorbtu magħha isim-hom? X'jiehdu dawk li jaqsmu bil-ghawm l-'English Channel' jew l-ohrajn li jqattgħulek jiem shaħ, lejl u nhar, fi-ilma helu jew fi-ilma mielaħ biex fi-aħħar, mifnijin u mherrijin bil-ghaja u b'ruħhom għoddha fi snienhom, jittellghu ghaxja minn go fih qishom biçça karta bajda mkemmxax, imxarra u maħlula bl-ilma? X'jiehdu dawk li jagħsru saħħithom jigrum fi tlielaq twal, jew jaqbzu qbiż għoli li bih jistghu jweggħu jew ikorru bl-ikrah? X'jiehu min jaqsam il-wesgħat ingazzati bis-silg ta' l-'Antartika' u jipprova jew saħansitra jirnexxilu jilhaq is-'South Pole'? Wisq drabi, jekk mhux dejjem, dawn il-hwejjeg isiru għall-gost, ghax wiehed ikollu dik in-namra jew dik il-gibda. Il-fama u l-glorja għandhom imnejn ikollhom sehem ukoll f'hekk. U, ngħiduha, ta' min ifaħħarha l-hila u ta' min iqimha l-qlubija ta' nies bħal dawn. Ohrajn, bħal ma huma, ngħidu ahna, il-'boxers' u l-'footballers', jistghu jinqasmu fi tnejn: xi whud minnhom jaqdu dan ix-xogħol u, barra milli jagħmlu isem, iħasslu hobżhom u l-ghajxien tagħhom minnu; waqt li xi whud ohra jagħmlu dan b'kapriçç jew bħala mogħdija taż-żmien biss. L-istess jista', bejn wiehed u ieħor, jingħad għall-kittieba u għall-poeti. Imma waqt li l-biçça l-kbira tal-kittieba u ta' xi poeti barranin, l-aktar meta jkunu kittieba jew poeti magħruffin, issibhom jaqilghu hobżhom (biex ma ngħidux li xi whud minnhom jistagħnew ukoll) mill-kotba li johorqu għall-qari, il-kittieba u l-poeti Maltin qatt ma seħħilhom (u aktarx ukoll qatt ma fittxew jew holmu) iħasslu l-ghajxien tagħhom mill-kitba u mill-kotba.

Jekk kittieb Malti, prożatur jew poeta, ma jkunx għani biżżejjed minn daru jew ma jkollux xi impjeg jew xogħol ieħor li minnu jkun jista' jghix, barra milli jithattek bil-kitba, jogħtob u jmut bil-ghu. Il-poeta Malti, xi drabi aktarx xortih hazina mit-twelid u maħqur u msawwat minn ghajru, mhux talli wisq drabi ma jsibx min jidhol u jhenn għalih jekk jaħsel ikun jeħtieg xi ghajjnuna jew xi ħniena, imma talli jekk u meta jhabbat xi bieb aktarx ifarrak wiççu miegħu. B'danakollu, tidher donnha regula

tal-ħajja li aktar ma poeta jiltaqa' ma' xkiel u ħqir u swat, aktar tissaffa u tissahħaħ il-ghanja tiegħu.

Il-ghanja tal-poeta mhux l-ghanja li nisimgħu jitqabel u jiżżarrat mad-daqq, aktarx dejjem lanja waħda, tal-kitarra. Il-poezija mhix taqbil jew nisga fuq ta' versi jigrū u jirrimaw bħal, ngħidu ahna, "Ah, ilek tal-gallarija!" jew "X'dawl ta' qamar tala' l-lejla!—Xaqqufa ħsibtha xelin". Poeta aktarx ma jimprowviżax, jiġifieri ma jaqbadx u jdommlok għanja wara ftit tal-ħsieb jew bla ħsieb xejn, kif jagħmlu xi qabbiela. Poezija suret in-nies, jew aħjar poezija tajba, trid ħafna ħsieb u tul ta' żmien ġmielu biex issir. Poeti tajbin li jiktbulek poezija ta' ftit versi fi żmien relativament qasir issib; imma ħafna drabi tgħidx kemm ikunu ilhom imah'hu fuqha u jagħgħnuha u jsajruha f'qalbhom qabel ma jniżżluha b'lapes jew bil-linka fuq karta! Giacomo Leopardi, wiehed mill-aqwa u mill-iskeħ poeti lirici Taljani, halla miktub li kull poezija li ħarġet mill-pinna tiegħu swietlu ħafna għaraq u tbatija. Giosuè Carducci jaqbel miegħu. Imma lil dan l-aktar li kienu jħabbtuh il-versi qosra.

Issa jekk qabbiel mhux ta' min ikasbru, x'ingħidu mela għall-poeta? Il-fatt li, kif intqal sa mill-qedem, 'il-poeta jitwieled hekk' (*Poeta nascitur, orator fit*) diġà jmissu jkun biżżejjed għalina biex nifhmu u nemmnu li dan il-bniedem jingħażel mill-bqija u jintrafa' l fuq mill-kotra. U tabilhaqq il-ħafna definizzjonijiet li jingħataw tal-kelma 'poeta' jew tal-kelma 'poezija' kollha juruna u jgagħluna nifhmu kemm hu minnu dan. Skond il-*Cassell's New English Dictionary*, "poeta huwa wiehed li għandu immaginazzjoni qawwija u ħakma kbira fuq dik li hi espressjoni ritmika". Definizzjoni oħra mogħtija minn dan id-Dizzjunarju tingabar sewwa sew fil-kliem: "one possessed of high imaginative or creative power". *The Modern Encyclopaedia for Children* tgħalliem li "il-poezija hi nisga ta' ħsibijiet imfissra bi kliem li għandu l-ħila jqanqal fil-qarrej sentimentali li jgagħlul ihoss dak li jkun ħass il-poeta". It-tifsira li jagħti l-*Concise Oxford Dictionary* dwar il-poezija hi: "espressjoni għolja ta' ħsieb għoli jew tqanqil kbir ta' qalb f'sura metrika". Iċ-*Chambers's Twentieth Century Dictionary* iġhid li l-poezija "hi s-sengħa ta' min bi kliem melodjuż jaf ifisser ħsibijiet li huma l-ħolqien ta' tqanqil il-qalb u ta' moħħ mixgħul". *Il Novissimo Melzi*, Dizzjunarju Taljan, iġhidilna li "il-poezija hija waħda mill-forom għolja u nobbli tal-letteratura, li tfisser id-dehriet illel-xu fil-ħsieb u s-sentimenti li bihom tbaqbaq il-qalb, li għand-

ha bhala karatteristika tagħha dik il-muzikalità jew armonija msawra bi kliem minsuġ kif jitolbu l-ligijiet tal-Metrika jew tar-Ritmika.” L-istess Dizzjunarju jiddefinixxi l-poeta bhala “wiehed mogħni b’fantasija mkebbsa jew wiehed li jsib għaxxa fil-ġmiel u fil-ġid ideali”. Fil-*Vocabolario della Lingua Italiana* ta’ Nicola Zingarelli nsibu li “poeta hu dak li jhobb is-sabiħ u jitgħaxxaq b’ideali għoljin”. U fi *Nuovo Dizionario della Lingua Italiana* ta’ Francesco Cerruti naraw li “poeta hu wiehed li, bis-saħħa ta’ ġibda jew xejra speċjali u naturali, kif ukoll b’rihet is-setgħa ta’ fantasija ħajja, megħjun mill-arti, ifisser f’versi l-ħsbijiet u l-ġibdjet tiegħu ta’ mħabba”.

Francis Turner Palgrave, fl-antologija tiegħu *The Golden Treasury*, stqarr li “il-Poezija trodd teżori eġġeż mid-deheb” — “*Poetry gives treasures ‘more golden than gold’*”. J. Murray MacBain, f’*The Book of a Thousand Poems*, iġid li “poezija, bħal biċċa muzika sabiħa, hija wisq drabi tifikira bil-kitba ta’ xi tigrib li jjanqal — tigrib li l-poeta jgedded bi ħsiebu meta jsib ruħu fis-sliem”. Fil-ktieb tiegħu, *The Masters of English Literature*, Stephen Gwynn iġharrafna li “fl-istorja tal-biċċa l-kbira tal-letteraturi, il-poezija laħqet l-aqwa tagħha b’heffa akbar mill-proża”. Robert Lynd, f’daħla *On Poetry and the Modern Man* għal *An Anthology of Modern Verse*, iġid li “il-Poezija tibda bhala vjaġġ bla ħsieb qalb l-ibhra koħol tal-fantasija, għalkemm għandha mnejn tispieċa biex terġa lura b’vapur mgħobbi teżori ta’ l-immaginazzjoni fil-qaliet tad-dar”. U xi mkien iehor fl-istess Daħla l-istess kittieb iħaqqaq li “Fejn ma hemmx immaginazzjoni, hemm il-kefrijja, l-egoizmu u l-mewt”. Għall-poeta mistiku Inġliż, William Blake, awtur **fošt kotba** oħra ta’ *Songs of Innocence*, l-immaginazzjoni kienet qisha isem iehor flok dak ta’ Ruh il-Qodos. Fl-Introduzzjoni għal *The English Parnassus* il-Professor W. Macneile Dixon u l-Professor H.J.C. Grierson isostnu li “il-Poezija hija estasi”, u li “is-suċċess ta’ poezija jitqies mill-grad li bih iġorna lil hinn mid-dinja li ġarrabna u nafu biha aħna f’dinja oħra maħluqa mill-poeta nniġsu”. Fl-aħħarnett, biex ma ntawlux iżjed fuq hekk, waqt li Milton iġid li l-poezija “għandha tkun sempliċi, tmiss u tolgot is-sensi, u hierġa taħraq mill-qalb”, u Shelley jishaq li “il-poeti huma l-legislaturi tad-dinja għad li n-nies ma tagħrafhomx b’hekk” (“*Poets are the unacknowledged legislators of the world*”), il-poeta magħruf Taljan Giosuè Carducci, li fl-1906 rebaħ il-Premju Nobel għal-Letteratura, stqarr li l-għan tal-

poeta hu dak biss li jsawwab fil-versi tiegħu l-hsibijiet għolja ta' mohħu u t-tqanqil qawwi ta' qalbu, u ma jistenna xejn aktar :

Per sé il pover manuale  
fa uno strale  
d'oro, e il lancia contro il sole.  
Guarda come in alto ascenda  
e risplenda,  
guarda e gode, e più non vuole.

Il-Poeta Nazzjonali tagħna, Dun Karm, fil-poezija kbira tiegħu '*Non Omnis Moriar*' u fil-poezija *Dell u Dija*, jistqarr li l-poeta ma jgħannix minn jeddu, imma jgħanni biss meta jkun ispirat.

Mhux minn jeddu l-Poeta  
jgħanni. Hemm xrara li xi drabi tikbes,  
u meta tikbes tixgħel,  
u meta tixgħel taħkem  
u tħaddan lill-Poeta u donnha tbusu  
u tghidlu kliem li hadd għajru ma jifhem,

ighidilna l-Imghallem tal-Poeti Maltin f'din ta' l-aħħar; waqt li f'ta' l-ewwel, waħda mill-aqwa u mill-isbaħ xoghlijiet tiegħu, isahħaħ u jsebbah u jqaddes l-istess hsieb :

Kif iddoqq arpa meta swaba' mharrġa  
jigru bis-sengħa fuq il-ħjut annuna,  
hekk il-poeta jgħanni  
meta tmissu l-id t'Alla :  
Habbâr tas-Sewwa, mera tas-Sbuħija,  
kelmtu mis-Sema...

Waqt li hafna u hafna Maltin u la fehmu u lanqas ma jridu jafu bil-missjoni għolja u nobbli li tista' u taf taqdi l-Poezija fis-soċjetà, xi kittieba nfushom, l-aktar iż-żgħażaġħ, ma nafx għaliex, jaħsbu li telqu jigru, waqt li, jisgħobbija ngħid, għad-hom lanqas biss tghallmu jimxu fil-qasam tal-Poezija. B'qari ta' kotba ma jridux jafu, u b'taħbil ir-ras xi haġa inqas! Donn-hom ma jistgħux jew ma jridux jifhmu u jdaħħluha f'moħħom

li *l-poezija vera u tajba hi aktarx dejjem bint l-uġiġh*, kif, barra minn oħrajn, iġhid f'waħda mill-poeziji tiegħu Anton Buttigieg. Għal dawk il-ħbieb li ħadu grazzja mal-Poezija u jixtiequ għada pitghada jkunu wliedha fis-sewwa għandi dan il-parir: "Aqraw, aqraw, aqraw kemm tifilhu. Mhux taqraw biss għandkom, imma tixtarru tajjeb u bil-għaqal kull ma taqraw. Għarblu sewwa t-tif-sila tal-versi, il-ħsieb jew ħsiebijiet, kull kelma fir-rabta li jkol-lha ma' kliem ieħor, u l-mixi meqjus ma-daqq ta' din jew dik il-poezija. Jekk, fimmkien mal-Malti, tafu u tifhmu ilsna oħra barranin; aqraw kemm poeziji tistgħu f'dawk l-ilsna. Meta tik-tbu xi poezija, fittxu li jkollkom xi haġa ġdida xi tghidu; u qisu u zommu f'raskom li inqas ma tingdew bi kliem biex tfissru ċar dak li jkollkom tghidu, wisq aħjar. Jekk ma tridux tafu bir-reguli tal-Prosodija, affarikom. Biss emmu li hadd ma tar bla ġwienah—jekk mhux fuq xi ajruplan jew fi 'spaceship'—u li hadd ma twieled iġhallem'l ommu meta kien għadu tarbija tal-ħalib. Ftakru wkoll li naqraw kemm naqraw u nitgħallmu kemm nitgħallmu, qatt ma nkunu nafu kollox jew biżżejjed. Imma mbagħad la taqtgħux qalbkom. Biex wiehed jissokta, jeħtieġlu qabel xejn jaġhti bidu. U, kif idoqq u jgħalllem wisq tajjeb il-qawl Malti: "Kull mibdi mitmum!"

## TWISSIJA LILL-IMSEĦBIN

**Infakkru lill-imseħbin biex jibagħtu mill-aktar fess il-ħlas tagħhom ta' l-abbonament fi "Il-Malti" jekk jixtiequ li r-rivista tagħna tibqa' tas-tilhom bħas-soltu.**

**Dawk l-imseħbin li sa ma jasal biex jidher il-għadd ta' Settembru jkunu għadhom lura fil-ħlas tad-dritt tagħhom ikollna, wisq kontra qalbna, inwaqqfulhom l-impustar ta' "Il-Malti".**